

NEWS BULLETIN ALL INDIA RADIO, GUWAHATI

0000000000

Date : 23-02-2018

Time : 1845 hrs

Assamese Evening Bulletin

HEADLINES

- ১। ব্যাপক গৱেষণামূলক কামে দেশৰ কৃষিখণ্ডৰ সমতাপূৰ্ণ বিকাশত যথেষ্ট অৰিহণা আগবঢ়ায় বুলি মুখ্যমন্ত্ৰী সৰ্বানন্দ সোণোৱালৰ মন্তব্য।
- ২। নাগালেণ্ড আৰু মেঘালয় বিধানসভা নিৰ্বাচনলৈ আৰু চাৰিটা দিন বাকী থকা অৱস্থাত দুয়োখন ৰাজ্যতে প্ৰচাৰ অভিযানৰ তীব্ৰতা লাভ।
- ৩। গুৱাহাটী মহানগৰীৰ লগতে ৰাজ্যৰ বিভিন্ন অঞ্চলত আজি দিনৰ ভাগত ধূলিময় পৰিবেশ আৰু ধূলি ধুমুহাৰ ফলত স্বাভাৱিক জীৱন যাত্ৰা বেয়াকৈ প্ৰভাৱিত।

আৰু

- ৪। ৰাজ্যৰ বাহিৰৰ পৰা আমদানীকৃত গামোচাৰ বিক্ৰী বন্ধ কৰাৰ বাবে অসম চৰকাৰৰ ব্যৱস্থা গ্ৰহণ।

0000000000

মুখ্যমন্ত্ৰী সৰ্বানন্দ সোণোৱালে কৈছে যে ব্যাপক গৱেষণামূলক কামে দেশৰ কৃষি খণ্ডৰ সমতাপূৰ্ণ বিকাশত যথেষ্ট অৰিহণা আগবঢ়ায়। আজি যোৰহাটৰ অসম কৃষি বিশ্ববিদ্যালয়ত কৃষি উদ্যমিতা আৰু নিয়োগৰ সুযোগ সৃষ্টিৰ বাবে পৰিৱৰ্তন শীৰ্ষক তৃতীয় ৰাষ্ট্ৰীয় যুৱ সন্মিলন মুকলি কৰি মুখ্যমন্ত্ৰীয়ে এইদৰে কয়। শ্ৰীসোণোৱালে কৈছে যে অসম কৃষি বিশ্ববিদ্যালয়ে ৰাজ্যখনত কৃষিৰ উন্নয়নৰ অৰ্থে গৱেষণাৰ বাবে আগবাঢ়ি আহিবলৈ ছাত্ৰ-ছাত্ৰীসকলৰ উৎসাহিত কৰাৰ ক্ষেত্ৰত গুৰুত্বপূৰ্ণ ভূমিকা পালন কৰিব পাৰে। এগৰাকী কৃষকৰ সন্তান হিচাপে নিজৰ অভিজ্ঞতাৰ বিষয়ে উল্লেখ কৰি শ্ৰীসোণোৱালে কয় যে তেওঁৰ পিতৃক গোটেই বছৰ জুৰি কৃষি কাৰ্যত জড়িত থকা তেওঁ দেখি আহিছে। অৱশ্যে বৈজ্ঞানিক ধ্যাণ ধাৰণা আৰু গৱেষণাৰ অভাৱত আগৰ দিনৰ কৃষকসকলে কৃষিৰ পৰা উপযুক্ত ফচল লাভ কৰিব পৰা নাছিল বুলি মুখ্যমন্ত্ৰীয়ে প্ৰকাশ কৰে। সেয়ে শ্ৰীসোণোৱালে অৰ্থনৈতিক বিকাশৰ স্বার্থত কৃষিখণ্ডত অধিক গৱেষণাৰ ওচৰত গুৰুত্ব আৰোপ কৰে। যোৰহাটত আয়োজন কৰা এই ৰাষ্ট্ৰীয় সন্মিলনখনত অংশগ্ৰহণ কৰা দেশৰ কৃষি খণ্ডৰ ছাত্ৰ-ছাত্ৰী, বিজ্ঞানীসকলক কৃষি গৱেষণাৰ ক্ষেত্ৰখনৰ সম্প্ৰসাৰণৰ হকে কাম কৰিবলৈ মুখ্যমন্ত্ৰীয়ে আহ্বান জনায়।

0000000000

অহা ২৭ ফেব্ৰুৱাৰীত অনুষ্ঠিত হ'বলগীয়া নাগালেণ্ড বিধানসভা নিৰ্বাচনৰ প্ৰচাৰ অভিযানৰ বাবে আৰু দুটা দিন বাকী থকা অৱস্থাত প্ৰচাৰ অভিযান তীব্ৰতৰ হৈ উঠিছে। এইবাৰৰ নিৰ্বাচনত মোককচাং জিলাত সৰ্বাধিক ৪৮জন প্ৰাৰ্থীয়ে প্ৰতিদ্বন্দ্বিতা আগবঢ়াইছে। আনহাতে মন জিলাত ৪১জন প্ৰাৰ্থীয়ে নিৰ্বাচনত অৱতীৰ্ণ হৈছে। এইবাৰৰ নিৰ্বাচনৰ উল্লেখযোগ্য প্ৰাৰ্থীসমূহৰ ভিতৰত আছে নাগালেণ্ডৰ মুখ্যমন্ত্ৰী টী আৰ জেলিয়াং, প্ৰাক্তন

মুখ্যমন্ত্রী কে এল চিশী আৰু প্ৰাক্তন মুখ্য সচিব এলেমটেমছি জেমিৰ। নিৰ্বাচনত নাগালেণ্ড পিপলছ ফ্ৰণ্টৰ ৫৮জন, বিজেপিৰ ২০জন আৰু এন ডি পি পিৰ ৪০জন প্ৰাৰ্থীয়ে প্ৰতিদ্বন্দ্বিতা আগবঢ়াইছে। অৱশ্যে এন ডি পি পিৰ নেফিঅ'ৰিঅ' ইতিমধ্যে বিনা প্ৰতিদ্বন্দ্বিতাবে নিৰ্বাচিত হৈছে।

ৰাজ্যখনৰ দূৰণীবতীয়া অঞ্চলসমূহৰ জনসাধাৰণক তেওঁলোকৰ নেতা আৰু ৰাজনৈতিক দলসমূহৰ আঁচনিৰ বিষয়ে সজাগ কৰাৰ উদ্দেশ্যে আকাশবাণীৰ কোহিমা কেন্দ্ৰৰ লগতে আন সংবাদ মাধ্যমসমূহেও ৰাজনৈতিক সম্প্ৰচাৰ আগবঢ়াইছে। আনহাতে ৰাজ্যখনত সংঘটিত হিংসাত্মক ঘটনাৰ পৰিপ্ৰেক্ষিতত নিৰাপত্তা ব্যৱস্থা কটকটীয়া কৰি তোলা হৈছে। উল্লেখযোগ্য যে মোককচাং জিলাৰ তুলি বিধানসভা সমষ্টিত নিৰ্বাচনকেন্দ্ৰিক হিংসাত্মক ঘটনাত এজন লোক নিহত হোৱাৰ লগতে আন এজন গুৰুতৰভাৱে আহত হৈছিল। এই ঘটনাৰ সৈতে জড়িত দুষ্কৃতিকাৰীসকলক কৰায়ত্ন কৰাৰ বাবে অঞ্চলটোত ব্যাপক তালাচী অভিযান চলোৱা হৈছে।

০০০০০০০০০০

অহা ২৭ ফেব্ৰুৱাৰীত মেঘালয়ত অনুষ্ঠিত হ'বলগীয়া বিধানসভা নিৰ্বাচনৰ বিষয়ে জনসাধাৰণৰ মাজত সজাগতা সৃষ্টিৰ উদ্দেশ্যে ৰাজ্যখনৰ নিৰ্বাচন বিভাগে বিভিন্ন পদক্ষেপ গ্ৰহণ কৰিছে। ৰাজ্যৰ মুখ্য নিৰ্বাচনী বিষয়া এফ আৰ খাৰকৌংগাড়ে জনোৱা মতে, কাইলৈ ৰাজ্যখনত ৰক দা ৰোট উইথ ইয়োৰ ভোট শীৰ্ষক সাংস্কৃতিক কাৰ্যসূচীৰ আয়োজন কৰা হৈছে। এই কাৰ্যসূচীৰ মূল উদ্দেশ্য হৈছে এখন শক্তিশালী গণতন্ত্ৰৰ বাবে জনসাধাৰণক তেওঁলোকৰ ভোটদানৰ দায়িত্বৰ বিষয়ে সোৱৰাই দিয়া।

০০০০০০০০০০

কেন্দ্ৰীয় আয়ুছ মন্ত্ৰালয়ৰ ৰাজ্যমন্ত্ৰী শ্ৰীপদ নায়কে কৈছে যে, উত্তৰ-পূৰ্বাঞ্চলকে ধৰি ভাৰতৰ প্ৰায় সকলো ঠাই পৰম্পৰাগত ঔষধৰ বৃহৎ ভাণ্ডাৰ আছে। আজি গুৱাহাটীৰ বৰসজাইত আন্ত্ৰিক ৰোগৰ আঞ্চলিক আৰ্যুবেদিক গৱেষণা প্ৰতিষ্ঠানৰ নতুন ভৱনটোৰ আনুষ্ঠানিকভাৱে মুকলি কৰি শ্ৰীনায়কে এইদৰে কয়। আৰ্যুবেদিক বিজ্ঞান গৱেষণাৰ কেন্দ্ৰীয় পৰিষদৰ কাৰ্যাৱলী আৰু অৱদান শীৰ্ষক এখন ৰাষ্ট্ৰীয় কৰ্মশালাতো অংশগ্ৰহণ কৰি মন্ত্ৰীগৰাকীয়ে কৈছে যে স্বাস্থ্যসেৱাৰ প্ৰসাৰৰ ক্ষেত্ৰত কেন্দ্ৰীয় আয়ুছ মন্ত্ৰালয়ৰ অধীনৰ আৰ্যুবেদ বিজ্ঞান গৱেষণাৰ কেন্দ্ৰীয় পৰিষদখনে ১৯৭১ চনৰ পৰাই উত্তৰ-পূৰ্বাঞ্চলত গৱেষণা আৰু উন্নয়নৰ কাম কৰি আহিছে। তেওঁ কয় যে উত্তৰ-পূৰ্বাঞ্চলৰ অধিক উন্নয়নৰ বাবে পৰিষদে অসম, চিক্কিম আৰু অৰুণাচল প্ৰদেশৰ বিভিন্ন ঠাইত ২০ খন আৰ্যুবেদ স্বাস্থ্যসেৱা কেন্দ্ৰ স্থাপন কৰিছে। এই কেন্দ্ৰসমূহে উত্তৰ-পূৰ্বাঞ্চলৰ ভিতৰুৱা অঞ্চলসমূহৰ স্বাস্থ্যসেৱাৰ ক্ষেত্ৰত যথেষ্ট বৰঙণি আগবঢ়াইছে আছে বুলি শ্ৰীনায়কে প্ৰকাশ কৰে। তেওঁ কয় যে গুৱাহাটীৰ কেন্দ্ৰটোত আভ্যন্তৰীণ ৰোগী সেৱা বিভাগ মুকলি কৰাৰ বাবে ইতিমধ্যে ১ কোটি ৫০ লাখ টকা মঞ্জুৰ কৰা হৈছে।

০০০০০০০০০০

গুৱাহাটী মহানগৰীৰ লগতে ৰাজ্যৰ বিভিন্ন অঞ্চলত আজি দিনৰ ভাগত ধূলিময় পৰিৱেশ আৰু ধূলিৰ ধুমুহাৰ ফলত স্বাভাৱিক জীৱনযাত্ৰা বেয়াকৈ প্ৰভাৱিত হৈছে। আজি আগবেলাৰ পৰা মহানগৰীৰ প্ৰায়বোৰ ঠাইতে ফাগুনৰ পছোৱা বতাহৰ লগতে ধূলিময় পৰিৱেশৰ ফলত জনসাধাৰণৰ দৈনন্দিন কাম-কাজ বেয়াকৈ ক্ষতিগ্ৰস্ত হোৱাৰ লগতে ৰাইজৰ মাজত এক আতঙ্কালৰ পৰিস্থিতিৰ সৃষ্টি কৰিছে। আজি ফাগুন মাহৰ ১০ দিন পাৰ হৈ যোৱাৰ কালছোৱাত মহানগৰীত ফাগুনৰ প্ৰথমটো পছোৱাৰ বাবে ৰাস্তা-ঘাটত জনসাধাৰণৰ আহ-যাহৰ

ক্ষেত্ৰতে প্ৰভাৱ পৰা দেখা যায়। ধূলিময় পৰিৱেশত প্ৰায়বোৰ লোক ঘৰৰ ভিতৰতে সোমাই থকাৰ উপৰিও হাট-বজাৰত লোকসকলে মুখমণ্ডল আৰু নাকত কাপোৰ মেৰিয়াই ধূলিৰ পৰা ৰক্ষা পোৱাৰ প্ৰচেষ্টা চলোৱা পৰিলক্ষিত হৈছিল।

আনহাতে, স্বাস্থ্য বিভাগে সাম্প্ৰতিক কালৰ এনে ধূলিময় পৰিৱেশত জনসাধাৰণক প্ৰায়বোৰ সময়তে চকু আৰু মুখত ধূলি নুহমোৱাকৈ পাতল আৱৰণ লগত ৰাখিবলৈ আৰু খোৱা বস্তু ঢাকি থৈ আৰু খোৱাপানী বিশুদ্ধ কৰি খাবলৈ আহ্বান জনাইছে, যাতে ধূলিৰ জৰিয়তে যিকোনো ধৰণৰ সঁচৰা বিশেষকৈ খজুৱতি, জ্বৰ কাঁহ আদি বেমাৰে যাতে আক্ৰমণ কৰিব নোৱাৰে।

ইপিনে, প্ৰশাসন আৰু বিশেষজ্ঞসকলেও যিকোনো মুকলি ঠাইত আৰু শুকান জাবৰ জোখৰ তথা গছ-বনৰ ওচৰত জুই জ্বলোৱাৰ পৰা বিৰত থাকিবলৈ পৰামৰ্শ দিছে। অত্যন্ত প্ৰয়োজনীয় কাৰণত জুই জ্বলাবলগীয়া হ'লে জুইৰ পৰা যিকোনো সম্ভাৱ্য বিপদৰ পৰা ৰক্ষা পাব পৰাকৈ পৰ্যাপ্ত পৰিমাণে পানী ওচৰত মজুত ৰাখিবলৈ আহ্বান জনায়।

০০০০০০০০০০

অসম চৰকাৰে ৰাজ্যৰ বাহিৰৰ পৰা আমদানি কৰা গামোচাৰ বিক্ৰী বন্ধ কৰাৰ লগতে থলুৱাভাৱে উৎপাদিত গামোচাৰ বিক্ৰীৰ ব্যৱস্থা কৰা হ'ব বুলি ঘোষণা কৰা হৈছে। আজি ৰাজ্যৰ বিধানসভাত হস্তান্তৰিত বস্তুশিল্প আৰু ৰেচম বিভাগৰ মন্ত্ৰী ৰঞ্জিত দত্তই এই কথা প্ৰকাশ কৰে। তেওঁ কয় যে ৰাজ্যৰ বাহিৰৰ পৰা অহা গামোচাসমূহ চিনাক্ত কৰি সেইসমূহ জব্দ কৰাৰ বাবে জিলা প্ৰশাসনসমূহক নিৰ্দেশ দিয়া হৈছে। মন্ত্ৰীগৰাকীয়ে অসমৰ হস্তান্তৰিত আৰু বস্তু উন্নয়নৰ বাবে ৰাজ্য চৰকাৰে গ্ৰহণ কৰা বিভিন্ন আঁচনিৰ কথা উল্লেখ কৰাৰ লগতে কেন্দ্ৰীয় চৰকাৰৰ ৫৬টা বস্তুশিল্পৰ খণ্ড পৰ্যায়ৰ ক্লাষ্টাৰ আঁচনি মুকলি কৰাৰ কথাও উল্লেখ কৰে।

০০০০০০০০০০

কেন্দ্ৰীয় চৰকাৰে অসমৰ সম্ভাৱনাপূৰ্ণ জিলা হিচাপে চিনাক্ত কৰা অসমৰ সাতখন জিলাৰ উন্নয়নমূলক কাম-কাজৰ প্ৰতি দুমাহৰ মূৰে মূৰে খতিয়ান লোৱাৰ লগতে, ভৱিষ্যত কাৰ্যপন্থাৰ বিষয়েও বুজ লোৱা হ'ব। কেন্দ্ৰীয় ৰে'ল দপ্তৰৰ ৰাজ্য মন্ত্ৰী ৰাজেন গৌহাইয়ে কালি গুৱাহাটীৰ অসম প্ৰশাসনীয় মহাবিদ্যালয়ত অনুষ্ঠিত এখন সভাত এই কথা প্ৰকাশ কৰে। তেওঁ জিলাসমূহৰ উন্নয়নমূলক কাম-কাজৰ পুনৰীক্ষণ কৰাৰ লগতে এইক্ষেত্ৰত সকলো অংশীদাৰীকে অভিযানমূলক মানসিকতাৰে কাম কৰিবলৈ আহ্বান জনায়। উল্লেখযোগ্য যে নীতি আয়োগে সম্ভাৱনাপূৰ্ণ জিলা হিচাপে চিনাক্ত কৰা অসমৰ সাতখন জিলা হৈছে হাইলকান্দি, ধুবুৰী, বৰপেটা, দৰং, গোৱালপাৰা, বাক্সা আৰু ওদালগুৰি। নীতি আয়োগে হাতত লোৱা এই প্ৰচেষ্টাৰ মুখ্য উদ্দেশ্য হৈছে কেন্দ্ৰীয় আৰু ৰাজ্য চৰকাৰৰ বিভিন্ন কাৰ্যসূচীৰ মাজত ফলপ্ৰসু সমন্বয় নিশ্চিত কৰা, কাৰ্যকৰী মন্তব্য প্ৰকাশৰ মাধ্যম হিচাপে গঢ়ি তোলা আৰু জিলাসমূহে এইক্ষেত্ৰত গ্ৰহণ কৰা উৎকৃষ্ট পদক্ষেপসমূহ প্ৰকাশৰ বাবে মঞ্চ প্ৰদান কৰা। উল্লেখযোগ্য যে এই কাৰ্যসূচীৰ অধীনত প্ৰতিখন সম্ভাৱনাপূৰ্ণ জিলাত কেন্দ্ৰীয় চৰকাৰে কেন্দ্ৰীয় প্ৰভাৱী বিষয়া আৰু ৰাজ্য চৰকাৰে এজনকৈ ৰাজ্যিক প্ৰভাৱী বিষয়া নিয়োগ কৰিছে।

০০০০০০০০০০

আজি আকাশবাণী নগাঁও কেন্দ্ৰৰ চতুৰ্বিংশ প্ৰতিষ্ঠা দিৱস। দিৱস উপলক্ষে আজি আবেলি কবিতা কানন শীৰ্ষক এটা অনুষ্ঠান অনুষ্ঠিত হৈ যায়। এই অনুষ্ঠানৰ উদ্বোধন কৰে আকাশবাণীৰ গুৱাহাটী কেন্দ্ৰৰ কেন্দ্ৰ সঞ্চালক দিলীপ দাসে। অনুষ্ঠানত জিলাখনৰ নবীন-প্ৰবীণ কেইবাগৰাকীও কবিয়ে অংশগ্ৰহণ কৰে।

০০০০০০০০০০

বিজনীৰ লক্ষ্মীনাথ বেজবৰুৱা পথ নিবাসী, প্ৰাক্তন আছু নেতা আৰু বিশিষ্ট অভিনেতা-ব্যৱসায়ী ৰঞ্জিত কুমাৰ দাসৰ যোৱা নিশা বাসভৱনত পৰলোক প্ৰাপ্তি ঘটে। মৃত্যুৰ সময়ত তেওঁৰ বয়স হৈছিল ৬৫ বছৰ।

০০০০০০০০০০

সমাপ্ত